

☆ ڈاکٹر محمد امین

نبی اکرم ﷺ کا منہاج تربیت

سیرت نگاری کے فراموش شدہ گوشے

نبی کریم صلی اللہ علیہ وسلم کی سیرت کو اگر ہم ایک باغ سے تشبیہ دے سکیں تو ہم کہہ سکتے ہیں کہ یہ ایک سدا بہار باغ ہے جس پر پچھلے چودہ سو سال سے کبھی خزاں نہیں آئی۔ اس میں ہمیشہ سے ہر رنگ اور ہر خوشبو کے پھول کھلتے رہے ہیں جو مسلمانوں کی روح ایمان کو تازہ اور ان کی مشام جاں کو معطر کرتے رہے ہیں اور ان میں ہر دم اضافہ ہوتا رہا ہے، جو اس باغ کی رعنائیوں اور نکتوں کو دوبالا کرتا رہا ہے، اس لئے کہ حضور ﷺ کی محبت ہر مسلمان کے ایمان کی جان ہے لہذا جب تک اس کرۂ ارض پر ایک بھی مسلمان زندہ ہے حضور ﷺ کی سیرت کا یہ باغ لہلہاتا اور کھلکھلاتا رہے گا، انشاء اللہ۔

لہذا یہ کہنا تو شاید صحیح نہ ہو کہ حضور ﷺ کی سیرت کا کوئی گوشہ ایسا بھی ہے جس پر کچھ لکھنا نہ گیا ہو۔ ہاں! یہ کہا جاسکتا ہے کہ بعض اسباب کی بناء پر بعض معاشروں میں اور بعض زمانوں میں سیرت کے بعض پہلوؤں پر زیادہ توجہ دی گئی ہو اور بعض پر زیادہ توجہ نہ دی جاسکی ہو۔ ایسا ہی ایک گوشہ ہماری نظر میں بھی ہے جس پر ہمارے محدود علم کے مطابق اتنی توجہ نہیں دی گئی جس کا وہ مستحق تھا چنانچہ ہم کچھ عرصے سے اس پر غور کر رہے ہیں، اس کے لئے مواد جمع کر رہے ہیں اور اس پر لکھنے کی منصوبہ بندی کر رہے ہیں اور وہ گوشہ ہے حضور ﷺ کے منہاج تربیت و تزکیہ کا۔

اس مقالے میں ہم تربیت کے نبوی منہاج یا اس کے کسی پہلو پر کوئی تفصیلی گفتگو نہیں کریں گے۔ بلکہ ہمارے پیش نظر یہ ہے کہ ہم اختصار کے ساتھ آپ کے سامنے یہ بات رکھیں کہ اسلام اور عصر حاضر کے حوالے سے اس موضوع کی وہ کون سی جہات ہیں جو ہماری رائے میں سنجیدہ غور و فکر اور توجہ کی مستحق ہیں، جو یہ ہیں:

۱۔ تربیت کا مفہوم، ۲۔ تربیت کی اہمیت، ۳۔ نبوی منہاج تربیت سے امت کا تغافل، ۴۔ تربیت نبوی کے مآخذ، ۵۔ تربیت کے وسائل اور ۶۔ تربیت نبوی کے اسالیب، اب ہم ان عناوین پر کچھ روشنی ڈالیں گے:

۱۔ تربیت کا مفہوم

ایک بات کی وضاحت ہم شروع ہی میں کر دیں کہ جن معنوں میں ہم آج کل تربیت کا لفظ بولتے ہیں ان کے لئے قرآن و سنت نے تزکیہ نفس کا لفظ استعمال کیا ہے۔ اسی چیز کو ہم تعمیر سیرت و کردار بھی کہتے ہیں۔ انگریزی والے اس کے لئے Training کا لفظ استعمال کرتے ہیں اور تعلیمی حوالے سے تربیتی سرگرمیوں کو غیر نصابی (Extra-Curricular) یا ہم نصابی سرگرمیاں (Co-Curricular Activities) کہتے ہیں۔ مغرب کے ہاں تربیت کا تصور انتہائی ناقص ہے۔ تعلیمی حوالے سے ان کی تربیت سے مراد یہ ہوتی ہے کہ طلبہ کی فطری صلاحیتیں نکھر جائیں مثلاً بولنے اور تقریر کرنے کی صلاحیت، لکھنے کی صلاحیت یا معاشرتی آداب جیسے صاف ستھرا رہنا، ڈھنگ کے کپڑے پہننا وغیرہ۔ وہاں کے مذہبی حلقوں میں تربیت کے حوالے سے اخلاق کا تصور بھی تھوڑا بہت موجود ہے لیکن مذہب اہل مغرب کی زندگیوں سے بڑی حد تک نکل چکا ہے اور ان کی زندگیوں پر اس کے اثرات برائے نام ہیں۔

مغرب کو چھوڑیے افسوس کی بات تو یہ ہے کہ مسلمانوں کے ہاں بھی تزکیہ و تربیت کا تصور مسخ ہو چکا ہے۔ اب ہمارے ہاں مذہبی حلقوں میں تزکیہ و تربیت کا تصور محض اتنا ہے کہ آنکھیں بند کر کے سر جھکا کر اللہ ہو کی ضریں لگائی جائیں۔ دوسرے لفظوں میں ذکر اور عبادت کی کثرت، جہاں تک عقائد، معاملات اور اسلامی اخلاق و آداب کا تعلق ہے انہیں عملاً تزکیہ و تربیت کا جزو نہیں سمجھا جاتا بلکہ مسلم عوام و خواص کا ذوق اتنا بگڑ چکا ہے کہ وہ اسے محض چند مظاہر تک محدود سمجھتے ہیں، خواہ دیگر اسلامی احکام کی صریح خلاف ورزی ہو رہی ہو جیسے نماز نہ پڑھنا یا صاف ستھرا نہ رہنا وغیرہ۔

سنت نبوی ﷺ سے تزکیہ و تربیت کا جو مفہوم ہماری سمجھ میں آتا ہے وہ نفس انسان کی ایسی تربیت ہے جو اس کی ساری صلاحیتوں اور قوتوں کو اطاعتِ رب کا خوگر بنا دے اور اسے رضائے الہی کی منزل تک لے جائے، یعنی انسانی صلاحیتوں کی بہترین نشوونما، زندگی کے ہر معاملے اور ہر

جزیے میں (خواہ وہ زندگی کا انفرادی پہلو ہو یا اجتماعی اور خواہ داخلی پہلو ہو یا خارجی) نفس انسانی کی ایسی تربیت کہ اللہ کے احکام کی اطاعت، خواہ ان کا تعلق عقائد سے ہو یا عبادات سے اور خواہ اخلاق و آداب سے ہو یا معاملات سے، اس کے لئے مرغوب بن جائے اور اللہ کی خوشنودی و رضا اس کی غایت الغایات بن جائے۔

تربیت کی اس تعریف سے اسلام کے تصور تربیت کے مندرجہ ذیل خصائص سامنے

آتے ہیں:

﴿ا﴾..... تربیت کا ایک جامع تصور جو تربیت کے سارے پہلوؤں اور سارے اصول و جزئیات پر حاوی ہے۔

﴿ب﴾..... انسان کی داخلی اور روحانی زندگی کی تسکین کا سامان بھی اس میں ہے۔

﴿ج﴾..... اس میں بہترین اجتماعی زندگی کا تصور بھی شامل ہے جس میں ایک فلاحی ریاست ہی نہیں بلکہ بہترین فلاحی معاشرے کا تصور بھی ابھر کر سامنے آتا ہے۔

﴿د﴾..... اس میں موجودہ دنیوی زندگی ہی کی فلاح شامل نہیں بلکہ اخروی فلاح اور فکر آخرت بھی اس میں شامل ہیں بلکہ یہ کہنا زیادہ صحیح ہو گا کہ اس کا اصل زور آخرت ہی پر ہے، دنیوی زندگی تو محض اس کا ایک وسیلہ اور ذریعہ ہے۔

﴿ه﴾..... یہاں اصل چیز ہر معاملے میں اللہ کی اطاعت و محبت اور اس کی رضا کا حصول ہے اور اس طرح کے ایک عظیم نصب العین سے بندھ کر فرد اور معاشرے کی ساری صلاحیتیں ایک ہی ہدف کے لئے یک جہت اور یکسو ہو جاتی ہیں۔

اسلامی تصور تربیت کے ان خصائص سے آسانی یہ اندازہ ہو جاتا ہے کہ اسلام کا تصور تربیت ایک جامع اور منفرد خصائص کا حامل تصور ہے۔ اس کے مقابلے میں مغرب کا تصور تربیت انتہائی ناقص ہے نیز آج کل مسلمانوں میں مروج تربیت کا تصور بھی ادھور اور نامکمل ہے لہذا تربیت کے نبوی منہاج کی طرف رجوع ضروری ہے۔

۲. تَرْبِیَّتْ كِیْ اِهْمِیَّتْ

تربیت کا اگر وہ مفہوم اور تصور سامنے رہے جس کا ہم نے ابھی ذکر کیا ہے تو اس سے یہ بات نہایت آسانی سے واضح ہو جاتی ہے کہ تربیت نفس انتہائی اہمیت کی حامل ہے۔ یہ اصل دین، مغز

دین اور ہدف دین ہے اور یہی وجہ ہے کہ اللہ تعالیٰ نے قرآن حکیم میں اسے حضور اکرم ﷺ کا بنیادی مقصد بعثت قرار دیا ہے۔

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ ۝ (۱)

وہی ہے جس نے ان پڑھ لوگوں میں ایک رسول مبعوث فرمایا جو انہیں اللہ کی آیات پڑھ کر سنا تا ہے، ان کا تزکیہ کرتا ہے اور انہیں کتاب و سنت کی تعلیم دیتا ہے حالانکہ وہ اس سے پہلے کھلی گمراہی میں تھے۔

یہی بات قرآن میں ان سے ملنے جلتے الفاظ میں تین دوسری جگہوں پر بھی کہی گئی۔ (۲) اور یہی نہیں قرآن میں یہ بھی بتایا گیا ہے کہ تزکیہ صرف نبی اکرم صلی اللہ علیہ وسلم ہی کا مقصد بعثت نہیں تھا بلکہ پہلے انبیاء علیہم السلام کا مقصد بعثت بھی یہی تھا اور ان کے صحیفوں میں بھی یہی بات کہی گئی تھی، چنانچہ قرآن حکیم میں ہے:

قَدْ أَفْلَحَ مَنْ تَزَكَّى ۝ وَذَكَرَ اسْمَ رَبِّهِ فَصَلَّى ۝ بَلْ تُؤْتِرُونَ الْحَيَاةَ الدُّنْيَا ۝ وَالْآخِرَةَ خَيْرٌ ۝ وَأَنْبِئْ ۝ إِنَّ هَذَا لَفِي الصُّحُفِ الْأُولَى ۝
صُّحُفِ إِبْرَاهِيمَ وَمُوسَى ۝ (۳)

کامیاب ہو وہ جس نے اپنا تزکیہ کیا، جو اللہ کا ذکر کرتا رہا اور نماز پڑھتا رہا۔ مگر تم لوگ دنیا کی زندگی کو ترجیح دیتے ہو حالانکہ آخرت اس سے بہتر اور پائیدار ہے۔ یہی نصیحت پہلے صحیفوں میں بھی موجود تھی، ابراہیم اور موسیٰ کے صحیفوں میں۔

یہی بات سورہ نازعات میں بھی کہی گئی ہے۔ (۴) نیز قرآن کے اسلوب سے یہ بھی پتہ چلتا ہے کہ گو پیغمبر کے کرنے کے کام اور بھی ہیں لیکن ان کاموں کا حاصل اور ان کی غایت بھی تزکیہ ہی ہے چنانچہ دیکھئے کہ سورہ بقرہ میں جہاں مقاصد بعثت کا ذکر ہے ایک دفعہ ان کے شروع میں تزکیہ کا ذکر کیا گیا ہے اور دوسری جگہ ان کے آخر میں۔ گویا اول و آخر مقصود تزکیہ ہی ہے۔ (۵)

قرآن نے صرف یہی نہیں کیا کہ تزکیہ کی اہمیت طرح ہم پر واضح کر دی بلکہ کمال مہربانی سے اس حکمت پر سے بھی پردہ اٹھایا کہ تزکے کی یہ اہمیت کیوں ہے، چنانچہ فرمایا:

قَدْ أَفْلَحَ مَنْ زَكَّهَا ○ وَقَدْ خَابَ مَنْ دَسَّاهَا ○ (۶)

تحقیق کامیاب ہو اوہ جس نے اپنے نفس کا تزکیہ کیا اور ناکام ہو اوہ جس نے ایسا نہ کیا۔

یعنی تزکے کی یہ اہمیت اس وجہ سے ہے کہ ہماری فوز و فلاح اور کامیابی و ناکامی کا دار و مدار اسی پر ہے۔ اہل نظر سے یہ بات مخفی نہیں کہ فلاح قرآن و سنت کی ایک جامع اصطلاح ہے جس سے دنیا و آخرت دونوں کی اور ہر طرح کی کامیابی و کامرانی مراد ہے۔ گویا تزکے کی اہمیت یہ ہے کہ اسی پر ہماری دنیا و آخرت میں کامیابی اور ناکامی کا دار و مدار ہے اور اسی لئے اللہ تعالیٰ اپنے پیغمبر مبعوث فرماتا رہا ہے تاکہ وہ لوگوں کے نفوس کا تزکیہ کریں تاکہ وہ فلاح پا سکیں۔

۳۔ نبوی منہج تربیت سے امت کا تغافل

یہاں یہ سوال پیدا ہوتا ہے کہ اگر تزکیہ و تربیت کی دین میں یہ اہمیت ہے تو امت اس سے غافل کیسے ہوگی؟ ہم سمجھتے ہیں کہ یہ کہنا تو صحیح نہیں ہے کہ امت اس سے بالکل ہی غافل ہو گئی ہے۔ ہاں! یہ کہا جاسکتا ہے کہ اس کے تقاضوں پر صحیح طریقے سے عمل نہیں ہو رہا، یا اس کا حق ادا نہیں ہو رہا۔ امت کی تاریخ ہمیں یہ بتاتی ہے کہ حضور ﷺ کے صحابہؓ اور ان کے شاگردوں اس معاملے میں انتہائی متحرک اور سرگرم تھے اور دوسری صدی میں جب امت کے علما و صلحا نے دیکھا کہ اس کے لئے خصوصی کوششوں کی ضرورت ہے تو تصوف کا ادارہ وجود میں آیا اور اگلی چند صدیوں میں اس ادارے کی وسعت کا یہ عالم تھا کہ عالم اسلام کا شاید ہی کوئی ادارہ ایسا ہو جہاں تعلیم کے لئے مدرسہ اور تربیت کے لئے خانقاہ موجود نہ ہو۔ تاہم یہ الگ کہانی ہے جس کی تفصیل کا یہ موقع نہیں کہ اس ادارے میں غیر اسلامی عناصر خصوصاً یونانی و ایرانی فلسفہ کیوں اتنی جلدی گھسنے میں کامیاب ہو گیا جس سے اس ادارے کی اسلامی حالت مجروح اور کمزور ہو گئی۔ اگر ہم آج کے حالات پر غور کریں تو ہمیں تربیت کے صحیح تصور سے تغافل کے مندرجہ ذیل اہم اسباب نظر آتے ہیں:

۱..... دین سے دوری اور لا تعلق کی ایک عمومی فضا

ب..... مغرب کی بے خدا اور مادہ پرست تہذیب کے برے اثرات کا غلبہ

ج..... دین کے فہم کا ناقص تصور

د..... تصوف کا بگاڑ

..... بعض بڑی معاصر دینی تحریکوں کا دین کی دنیوی کامیابی کے لئے سیاسی جدوجہد پر غیر متوازن طریقے سے اصرار اور ترکیب و تربیت سے اہمال۔
ہم سمجھتے ہیں کہ اگر حکمت سے ان موانع کو دور کرنے کے لئے جدوجہد کی جائے تو تربیت کا صحیح تصور بحال ہو سکتا ہے اور صحیح مسلم فرد اور اجتماعیت کے قیام کی راہ ہموار ہو سکتی ہے۔
انشاء اللہ۔

۳۔ قُرْبِیْتِ نَبِیِّیْ كِی مَأْخُذِ

اگر ہم اس بات پر غور کریں کہ نبی کریم صلی اللہ علیہ وسلم کے منہاج تربیت کا ماخذ کیا تھا تو اس کے دو بنیادی ماخذ ہمارے سامنے آتے ہیں ایک وحی اور دوسرے عقل و اجتہاد۔ وحی کو دو قسموں جلی اور خفی یا متلو اور غیر متلو میں تقسیم کیا جاسکتا ہے یعنی ایک وہ راہنمائی جو ہمارے پاس قرآن حکیم کی صورت میں لفظاً لفظاً بین الدفتین محفوظ و مامون ہے اور جس کی تلاوت بھی باعث ثواب ہے۔ دوسرے وہ راہنمائی جو قرآن کے علاوہ حضور ﷺ کو بذریعہ فرشتہ یا بذریعہ خواب یا بذریعہ کشف والہام مہیا کی جاتی تھی۔ خود قرآن ہی سے ثابت ہوتا ہے کہ حضور ﷺ کو یہ راہنمائی بھی میسر تھی۔ (۷) اور چونکہ امت کو مطلقاً بغیر کسی شرط کے حضور ﷺ کی اطاعت کا حکم دیا گیا ہے۔

وَاطِیْعُوا اللّٰهَ وَ الرُّسُوْلَ لَعَلَّكُمْ تُرْحَمُوْنَ ۝ (۸)

اور اطاعت کرو اللہ کی اور رسول ﷺ کی تاکہ تم پر رحم کیا جائے۔

وَمَاۤ اَتَاكُمْ الرُّسُوْلُ فَخُذُوْهُ وَمَا نَهَاكُمْ عَنْهُ فَانْتَهُوْا (۹)

اور رسول (ﷺ) تمہیں جو کچھ دے وہ لے لو اور جس چیز سے تمہیں روکے اس سے رک جاؤ۔

بلکہ اسی سے رضائے الہی کو مشروط کیا گیا ہے:

قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِیْ یُحِبِّبْکُمْ اللّٰهُ وَیَغْفِرْ لَکُمْ

دُنُوْبَکُمْ (۱۰)

اے نبی ﷺ! آپ ان لوگوں سے کہیں کہ اگر تم واقعی اللہ سے محبت کرتے ہو تو میری پیروی کرو۔ اللہ بھی تم سے محبت کرے گا اور تمہارے گناہ معاف کر دے

گا۔

لہذا امت پر اس وحی (یعنی سنت) کی پیروی بھی فرض ہے چنانچہ فرمایا:

وَمَا كَانَ لِمُؤْمِنٍ وَلَا مُمِئِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا
بَعِيدًا ○ (۱۱)

کسی مومن مرد یا عورت کے لئے گنجائش نہیں ہے کہ جب اللہ اور اس کے رسول ﷺ کسی معاملے کا فیصلہ کر دیں تو پھر ان کے لئے اس میں کوئی اختیار باقی رہے اور جو اللہ اور اس کے رسول کی نافرمانی کرے گا تو وہ کھلی گمراہی میں جا پڑے گا۔

بلکہ اسے دوسری جگہ کفر (یعنی نقیض ایمان) قرار دیا:

قُلْ أَطِيعُوا اللَّهَ وَالرَّسُولَ فَإِنْ تَوَلَّوْا فَإِنَّ اللَّهَ لَا يُحِبُّ
الْكَافِرِينَ ○ (۱۲)

اے نبی ﷺ! آپ ان لوگوں سے کہیں اللہ اور اس کے رسول ﷺ کی اطاعت کرو۔ پھر اگر وہ نہ مانیں تو اللہ ایسے کافروں کو ہرگز پسند نہیں کرتا۔

یہی وجہ ہے کہ وحی خفی یعنی سنت رسول ﷺ کے حجت و فرض ہونے پر امت کا اتفاق اور اجماع ہے اور اس کا انکار نہیں کیا سوائے اکاد کا کسی فرد یا گروہ کے، جن کی گمراہی پر امت متفق ہے۔

تربیت کے نبوی منہاج کا دوسرا ماخذ عقل و اجتہاد ہے۔ وہ امور جن میں نبی اکرم ﷺ کو اللہ تعالیٰ سے بلا واسطہ یا بالواسطہ راہنمائی میسر نہیں ہوتی تھی ان میں آپ اللہ کی دی ہوئی فراست اور عقل سلیم سے لوگوں کی تربیت کرتے تھے۔ حضور ﷺ اس طرح کے فیصلے بھی قرآنی احکام کی روشنی میں، نصوص قرآن سے استنباط کرتے ہوئے اور شریعت کے مقاصد عمومی کو پیش نظر رکھتے ہوئے کرتے تھے اور قرآن اس امر کی وضاحت بھی کر چکا ہے کہ حضور ﷺ کا ہر قول مبارک ضعیف و ہلکا ہو تا تھا۔

وَمَا يَنْطِقُ عَنِ الْهَوَىٰ ○ إِنْ هُوَ إِلَّا وَحْيٌ يُوحَى ○ (۱۳)

وہ (پیغمبر) اپنی طرف سے نہیں کہتے بلکہ یہ تو ایک وحی ہے جو ان پر نازل ہوتی

ہے۔

تاہم ان امور میں بشری تسامح کا امکان موجود تھا لیکن چونکہ آپ کو وحی کی راہنمائی ہر وقت میسر تھی لہذا اگر آپ ﷺ سے کوئی خلاف اولی بات ہوتی تو وحی جلی اس کی تصحیح کر دیتی تھی چنانچہ قرآن حکیم کے مطابق کئی دفعہ ایسا ہوا۔ (۱۴) اس سے ظاہر ہوتا ہے کہ آپ ﷺ کا اجتہاد و استنباط بھی ہر قسم کی غلطی سے پاک ہوتا ہے، چنانچہ حضور ﷺ کے اجتہادات کے بارے میں ثقہ علماء کی رائے یہی ہے کہ وہ بھی امت کے لئے حجت ہیں۔ (۱۵) اور وجوب کا درجہ رکھتے ہیں۔

مندرجہ بالا مختلف بحث سے یہ واضح ہو گیا کہ نبوی منہاج تربیت کے دو ماخذ تھے قرآن و اجتہاد اور دونوں مکمل شرعی استناد کے حامل تھے۔

۵۔ تَرْبِیَّتِ كَے وَسَائِل

تربیت کے وسائل کے لحاظ سے بھی ہمارے ہاں ذہنی اور فکری ژولیدگی کی ایک مستحکم فضا موجود ہے۔ مغرب کا تصور تربیت ہی چونکہ ناقص ہے لہذا ان کے وسائل تربیت ادھورے اور ناقص ہیں۔ یہی وجہ ہے کہ ہمارے تعلیمی اور تربیتی اداروں کے منتظمین سمجھ نہیں پاتے کہ وہ اپنے طلبہ کی تربیت کیسے کریں؟

جہاں تک ہمارے صوفی حلقوں کا تعلق ہے وہاں صحبت اور کثرت ذکر ہی کو تربیت کا وسیلہ سمجھا جاتا ہے۔ اس میں کوئی شک نہیں کہ اصولاً یہ دونوں امور تزکیہ و تربیت میں انتہائی اہم کردار ادا کرتے ہیں لیکن ان دو اصولوں کی تفریع و تعمیل میں غیر شرعی جزئیات کی اتنی بھرمار کر دی گئی ہے کہ صحبت و کثرت ذکر کے یہ دونوں ادارے گونا گوں مفاسد کا مجموعہ بن کر رہ گئے ہیں اور اپنی مروجہ صورت میں یہ شاذ ہی اس طرح کی تربیت مہیا کرتے ہیں جو اسلام میں اصلاً مطلوب ہے۔ یہاں ہم اختصار کے ساتھ نبوی منہاج تربیت کے صرف تین اہم وسائل کی طرف اشارہ کریں گے:

۱۔ شَرِیْعَت

اس سلسلے میں جو بات انتہائی اہمیت کی حامل اور بنیادی حیثیت رکھتی ہے وہ مسلمانوں کا اس امر سے صرف نظر کرنا ہے کہ ساری شریعت ہمارا تزکیہ کرتی ہے بلکہ یوں کہنا چاہئے کہ صرف شریعت ہی ہمارا متوازن اور مکمل تزکیہ کرتی ہے اور کر سکتی ہے۔ شریعت یا دین کو ہم سہولت بیان کی

خاطر چار بڑے شعبوں میں تقسیم کر سکتے ہیں: عقائد، عبادات، اخلاق اور معاملات۔ ان چاروں شعبوں کے احکامات پر اگر اس توازن کے ساتھ عمل کیا جائے جس کی عملی تصویر ہمیں حضور اکرم ﷺ کی مبارک زندگی میں نظر آتی ہے تو پھر ہی انسان کی شخصیت اس طرح ارتقا پذیر ہوتی ہے کہ قرآن کا انسان مطلوب اور اسلام کا مرد کامل وجود میں آتا ہے اور انسانی نفس کا مکمل اور متوازن تزکیہ ہوتا ہے۔

یہاں اس امر کی وضاحت بھی ضروری ہے کہ عقائد عبادات اور کسی حد تک اخلاق کا تزکیہ نفس کا وسیلہ ہونا تو بعض لوگوں کی سمجھ میں آجاتا ہے لیکن معاملات کا وسیلہ تزکیہ نفس ہونا ان کی سمجھ میں نہیں آتا حالانکہ غور کرنے سے یہ بات بھی سمجھ میں آجانی چاہئے مثلاً اگر ایک آدمی متاہل زندگی نہیں گزارتا اور اس پر صنفی جذبات غلبہ پالیتے ہیں تو اس کا راز راست سے ہٹک جانا اغلب ہے اور اگر وہ اس بد قسمتی کا شکار ہو جائے تو ظاہر ہے وہ خدا کی ناراضی بھی مول لے گا، اس کے اخلاق بھی برباد ہو جائیں گے، اس کی معیشت و معاشرت بھی فساد کا شکار ہو جائے گی اور ایسی دینی کیفیت میں وہ اللہ کی عبادت بھی کیسے کر سکے گا؟ یہی وجہ ہے کہ حضور ﷺ نے فرمایا کہ ایک خاوند اگر اپنی بیوی کے پاس جائے تو یہ بھی صدقہ ہے۔ صحابہؓ کو یہ بات سمجھ نہ آئی اور انہوں نے وضاحت چاہی تو آپ ﷺ نے صنفی جذبے کے غلط استعمال اور نتائج کی طرف ان کی توجہ دلائی۔ (۱۴) تو وہ بات کو سمجھ گئے۔ تو گویا ہم یہ کہہ سکتے ہیں کہ عقائد، عبادات، اخلاق اور معاملات چاروں مل کر نفس انسانی کا مکمل اور متوازن تزکیہ کرتے ہیں۔

بعض لوگوں کو یہ بات بری لگتی ہے کہ ہم عبادات کو ذریعہ تزکیہ کہیں۔ وہ کہتے ہیں کہ عبادات کوئی ٹریننگ کورس نہیں یہ فی نفسہ مطلوب ہیں تاکہ خالق و مخلوق کا تعلق صحیح خطوط پر استوار ہو جائے۔ ہم کہتے ہیں کہ عبادات یا عقائد یا اخلاق کو تزکیہ نفس کا ذریعہ کہنا ہرگز ان کے استخفاف پر دلالت نہیں کرتا بلکہ یہ محض ایک امر واقعہ کا اظہار ہے۔ اس بات کو یوں بھی سمجھا جاسکتا ہے کہ اگر ہم انسانی تعلقات کا احاطہ کرنا چاہیں تو بنیادی طور پر وہ تین قسم کے ہو سکتے ہیں۔ انسان کا تعلق اپنے خالق کے ساتھ، انسان کا تعلق اپنے ابنائے نوع اور دوسری مخلوقات کے ساتھ اور انسان کا تعلق اپنے نفس کے ساتھ۔ جب تک یہ تینوں قسم کے تعلقات ایک توازن کے ساتھ صحیح خطوط پر استوار نہ ہو جائیں، انسانی شخصیت کا متوازن اور مکمل تزکیہ ہو ہی نہیں سکتا۔ لہذا ظاہر ہے کہ شریعت کے یہ چاروں شعبے مل کر ہی انسانی شخصیت کا متوازن تزکیہ کرتے ہیں۔

پھر یہ بات بھی پیش نظر رہنی چاہئے کہ شریعت کے یہ چاروں شعبے محض تزکیہ نفس کا وسیلہ ہی نہیں بلکہ یہ چاروں کے چاروں دین کا ہدف بھی ہیں اور باہم متقارب اور متخالص بھی مثلاً نماز کو لیجئے۔ خود قرآن کہتا ہے کہ یہ تذکیر ہے۔ (۱۶) اور یہ انسان کو برائیوں سے روکتی ہے۔ (۱۷) یہ گویا نماز کے اخلاقی اثرات ہیں۔ اسی طرح باجماعت نماز (اور اس میں نماز پنجگانہ کے علاوہ جمعہ اور عیدین کو بھی داخل سمجھئے) ہماری معاشرتی اور اجتماعی زندگی میں ایک اہم کردار ادا کرتی ہے اور تعلق باللہ کو مضبوط کرنے کا تو یہ وسیلہ ہے ہی اور یہ ہمیں روزہ، زکوٰۃ اور حج پر بھی اکساتی ہے۔ اسی طرح ہر شعبے سے مثالیں دے کر یہ ثابت کیا جاسکتا ہے کہ عقائد، عبادات، اخلاق اور معاملات کے چاروں شعبے بیک وقت وسیلہ بھی ہیں اور ہدف بھی۔ لہذا ان کو تزکیہ نفس کا وسیلہ کہنا ان کے استحضاف کے مساوی نہیں ہے۔

۱۱۔ عملی نمونہ

تربیت کا دوسرا بڑا ذریعہ حضور ﷺ کا خود کو عمل کے بہترین نمونے کے طور پر پیش کرنا ہے۔ حضور ﷺ نے صحابہؓ کی جو کامیاب تربیت کی اس کی ایک بڑی وجہ یہ تھی کہ آپ جو کچھ کہتے تھے خود اس پر عمل کر کے دکھاتے تھے۔ آپ ﷺ کی تلقین محض زبانی نہ تھی، محض وعظ اور لیکچر نہ تھے بلکہ اس تعلیم کے تقاضوں کا آپ ایک بہترین نمونہ تھے۔ یہی وجہ ہے کہ ایک صحابی نے ایک دفعہ حضرت عائشہؓ سے پوچھا کہ حضور ﷺ کے اخلاق کیسے تھے؟ تو انہوں نے کہا کیا تم قرآن نہیں پڑھتے؟ (۱۸) مطلب یہ کہ جن اخلاقی تعلیمات کا قرآن میں ذکر ہے گویا آپ ﷺ ان کی تجسیم اور ان کا جیتا جاگتا نمونہ تھے۔ جنگ خندق کے وقت غربت کا یہ عالم تھا کہ لوگوں نے بھوک کے مارے پیٹ پر پتھر باندھ رکھے تھے۔ ایک آدمی نے بھوک کی شکایت کی تو حضور ﷺ نے اپنے شکم مبارک سے کپڑا ہٹا دیا وہاں دو پتھر بندھے تھے۔ (۱۹) ہجرت کے فوراً بعد بڑی اضطرابی کیفیت کا سماں تھا اور ہر لمحے یہ ڈر رہتا تھا کہ کفار حملہ نہ کر دیں۔ ایک رات کچھ شور ہوا تو لوگ گھبرا کر گھروں سے نکل آئے۔ دیکھا تو حضور ﷺ تلوار پکڑے ہوئے گاؤں کے باہر سے تشریف لارہے ہیں۔ اور کہہ رہے ہیں کوئی بات نہیں، خیریت ہے، میں دیکھ کر آ رہا ہوں، آپ لوگ جائیں آرام کریں۔ (۲۰) غزوہ حنین میں ہزاروں مسلمان تیروں کی اچانک بارش سے متزہتر ہو گئے، لیکن حضور ﷺ اپنی جگہ جم کر کھڑے رہے اور ایک انچ پیچھے نہ ہٹے۔ (۲۱) غرض حضور ﷺ کی ساری زندگی ایسی مثالوں سے

بھری پڑی ہے کہ آپ ﷺ نے ہر معاملے میں عملی نمونہ پیش کیا۔ قرآن نے اس کی گواہی یوں دی ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (۲۲)

۱۱۱۔ تعلیم

تربیت کا ایک بڑا وسیلہ اور ذریعہ پہلے بھی تعلیم ہی تھی اور آج بھی تعلیم ہی ہے۔ قرآن نے اس کا اظہار پہلی وحی میں کیا:

الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ (۲۳)

بلکہ اس کا اظہار تو تخلیق انسانی کے وقت ہی ہو گیا تھا جب اللہ تعالیٰ نے آدم علیہ السلام کو وہ علم عطا فرمایا جو فرشتوں اور جنوں کو عطا نہ کیا تھا اور ان دونوں گروہوں کو آدم کے آگے جھکنے کا حکم دے کر انسان کی فضیلت کا اعلان فرما دیا تھا۔ (۲۳) چنانچہ یہی وجہ ہے کہ قرآن نے جہاں حضور ﷺ کے مقاصد بعثت گوائے ہیں وہاں قرآن و حکمت کی تعلیم کا صراحت سے ذکر کیا ہے اور دیکھا جائے تو قرآن کی تلاوت بھی اس کی تعلیم ہی کا ایک حصہ ہے گویا اگر ہم حضور ﷺ کے مقاصد بعثت کو دو لفظوں میں سمونا چاہیں تو وہ ہیں تعلیم اور تزکیہ اور جیسا کہ پہلے ہم کہہ چکے ہیں کہ تعلیم بھی دراصل ذریعہ ہے تزکے کا۔

حضور ﷺ کی جب بعثت ہوئی تو اس وقت تعلیم کے جو میسر ذرائع تھے وہ آپ نے سب استعمال کئے، لکھنے اور پڑھنے کا ذریعہ اس وقت عام نہ تھا اور تعلیم کا انحصار زبان سے گفتگو اور ذہن سے یاد کرنے پر تھا چنانچہ یہی دو ذرائع زیادہ استعمال میں لائے گئے۔ آپ ﷺ نہ صرف باقاعدہ لیکچر دیتے تھے بلکہ غیر رسمی تعلیم کے لئے آپ ﷺ نے اپنے چوبیس گھنٹے وقف کر رکھے تھے اور یہی وجہ ہے کہ آپ ﷺ نے عمداً بعثت کے بعد کسب رزق کے لئے کوئی ذریعہ معاش اختیار نہیں کیا بلکہ اپنے سارے اوقات لوگوں کی تعلیم کے لئے وقف رکھے چنانچہ تعلیم کا یہ سلسلہ ہر وقت جاری رہتا تھا۔

۶۔ قریبیت کے اسالیب

حضور ﷺ کے منہاج تربیت کا مطالعہ کرتے ہوئے ایک اور اہم پہلو ہمارے سامنے رہنا چاہئے اور وہ یہ ہے کہ یہ دیکھا جائے کہ حضور ﷺ نے تعلیم و تربیت کا یہ کام کیسے کیا؟ اس کے طرق اور اسالیب کیا تھے یہاں چونکہ تفصیل ہمارے پیش نظر نہیں لہذا چند اہم طرق و اسالیب کی طرف

اشارہ کر کے ہم اس گفتگو کو ختم کرتے ہیں۔

۱۔ نرمی

حضور ﷺ کی تعلیم و تربیت کا ایک وصف یہ تھا کہ آپ اس میں ہمیشہ نرمی اور حلم سے کام لیتے تھے۔ آپ نے کبھی سخت لہجہ اور درشت رویہ اختیار نہیں کیا۔ اس کی گواہی حضرت انسؓ نے یوں دی ہے کہ میں بچہ تھا اور ہر وقت آپ ﷺ کی خدمت میں رہتا تھا، بچپن کی وجہ سے بے دھیانی اور حکم عدولی بھی ہو جاتی تھی لیکن حضور ﷺ نے مجھے کبھی نہیں ڈانٹا اور نہ کبھی میرے ساتھ غصے سے بات کی۔ (۲۵) ایک دفعہ ایک بدو مسجد نبوی ﷺ میں بیٹھ کر پیشاب کرنے لگا۔ لوگ اسے زجر و توبیح کرنے اور مارنے کو لپکے تو حضور ﷺ نے لوگوں کو منع فرمایا اور جب وہ فارغ ہو گیا تو اسے آرام سے سمجھایا کہ مسجد اس کام کے لئے موزوں جگہ نہیں ہے۔ (۲۶) آپ ﷺ کی اس نرمی کی گواہی قرآن نے یہ کہہ کر دی ہے کہ:

لَوْ كُنْتَ فَظًّا غَلِيظَ الْقَلْبِ لَأَنْفَضُوا مِنْ حَوْلِكَ ﴿۲۷﴾

۱۱۔ مشورہ کرنا

آپ ﷺ اللہ کے پیغمبر تھے اور آپ پر وحی اترتی تھی اور اگر کسی معاملے میں وحی نہ بھی اتری ہوتی تو بھی آپ ﷺ اپنی خداداد فراست سے تہا فیصلہ کر سکتے تھے پھر آپ ﷺ لوگوں کے محبوب لیڈر تھے جو فیصلہ کرتے لوگ اسے مان لیتے لیکن مامور بہ امور کے علاوہ اجتماعی معاملات میں آپ ﷺ نے ہمیشہ مشورے سے کام کیا اور یہی نہیں بلکہ بہت سے معاملات میں اپنی رائے چھوڑ کر اپنے احباب کی رائے مان لی جیسا کہ غزوہ احد کے وقت ہوا جس میں یہ بات زیر بحث تھی کہ جنگ مدینہ میں رہ کر لڑی جائے یا باہر نکل کر۔ (۲۸) اسی طرح غزوہ بدر میں مقام جنگ کے تعین کے وقت ہوا اور آپ ﷺ نے اپنی رائے چھوڑ کر حضرت حباب بن منذرؓ کی رائے مان لی۔ (۲۹)

۱۱۱۔ عمدہ خطیب ہونا

اچھے معلم اور قائد کے لئے ضروری ہے کہ وہ اچھا مقرر ہو۔ سیرت نگاروں نے لکھا ہے کہ آپ ﷺ بہت اچھے مقرر تھے۔ آپ ﷺ کی آواز بھاری اور پاٹ دار تھی۔ تقریر میں جب ضرورت ہوتی ہاتھوں سے اشارے کرتے تھے اور آواز کو پست و بالا کر لیتے تھے اور مجمع پر چھا جاتے

تھے۔ (۳۰)

۱۷۔ مساوات

حضور ﷺ جو کام دوسروں کو کرنے کو کہتے تھے خود بھی اس میں شریک ہوتے تھے اور کسی امتیاز کو روا نہیں رکھتے تھے۔ ایک سفر میں جب لوگوں نے پڑاؤ ڈالا اور کھانا پکانے لگے تو لوگوں کے منع کرنے کے باوجود آگ جلانے کے لئے لکڑیاں اکٹھی کرنے کا کام آپ ﷺ نے اپنے ذمہ لیا۔ (۳۱) اسی طرح غزوہ بدر میں سواری کم تھی، تین آدمیوں کے حصے میں ایک اونٹ آیا۔ آپ ﷺ کے ساتھیوں نے بہت کہا کہ آپ اونٹ پر تشریف رکھیں، ہم خوشی سے پیدل چل لیں گے لیکن آپ ﷺ نے انکار کر دیا اور کہا تم مجھ سے زیادہ طاقتور نہیں ہو۔ چنانچہ اپنی باری پر اونٹ پر بیٹھے اور پھر دوسروں کی طرح پیدل چلتے۔ (۳۲)

۱۷۔ حریت

آپ لوگوں سے زبردستی اپنی بات نہیں منواتے تھے۔ اللہ کے رسول اور لوگوں کا محبوب قائد ہونے کے باوجود اخلاقی دباؤ سے بھی کام نہیں لیتے تھے بلکہ لوگوں کو اپنی بات کہنے اور کرنے کی اجازت دیتے تھے۔ حضرت بریرہؓ کا واقعہ مشہور ہے کہ جب انہیں غلامی سے نجات ملی تو انہیں سابقہ نکاح فسخ کرنے کا حق مل گیا جو انہوں نے توڑنا چاہا۔ ان کے خاندان دوتے ہوئے حضور ﷺ کے پاس آئے کہ وہ نکاح نہ توڑے۔ حضور ﷺ نے حضرت بریرہؓ سے بات کی۔ انہوں نے کہا آپ ﷺ مجھے حکم دیتے ہیں؟ آپ ﷺ نے فرمایا حکم نہیں دے رہا یہ تمہارا ذاتی معاملہ ہے۔ تمہارے خاندان کی سفارش کر رہا ہوں۔ انہوں نے معذرت کر دی اور کہا میں نہیں مان سکتی۔ میرا اس شخص کے ساتھ رہنے کو دل نہیں مانتا۔ (۳۳) اس طرح ایک حبشی خادمہ نے سرور عالم کی بات ماننے سے انکار کر دیا لیکن آپ ﷺ نے برا نہیں مانا اور نہ ناراضگی کا اظہار کیا کیونکہ آپ سمجھتے تھے کہ یہ اس کا حق ہے۔

حضور ﷺ کے اسلوبِ تعلیم و تربیت کی بیسیوں نہیں سینکڑوں خصوصیات گنوائی جاسکتی ہیں لیکن یہاں ان کا شمار یا استقصا مقصود نہیں ہے لہذا ہم ان چند مثالوں پر اکتفا کرتے ہیں اور اپنی بات کو دہراتے ہیں کہ حضور ﷺ کے منہاج تربیت و تزکیہ کا موضوع ایک اہم موضوع ہے اور اس پر کام کی گنجائش ابھی باقی ہے لہذا اہل علم کو اس کی طرف توجہ کرنی چاہئے۔

حواشیہ و حوالہ جات

- ۱- سورۃ الجمعہ آیت ۲، ۲۱۱، طبع القاہرہ،
- ۲- سورۃ البقرہ آیت ۱۵۱، ۱۲۹، ۱۵۱، ۲۰- امام مسلم، الجامع الصحیح، ج ۴، ص ۱۸۰۲
- والعمران آیت ۱۶۴، حدیث رقم ۲۳۰۷، طبع القاہرہ،
- ۳- سورۃ الاعلیٰ آیت ۱۴-۱۹، ۲۱- امام مسلم، الجامع الصحیح، ج ۳، ص ۱۳۹۸
- النازعات آیت ۱۷، ۱۸، حدیث رقم ۷۷۵،
- ۵- مولانا امین احسن اصلاحی، تزکیہ نفس، ۲۲- سورۃ الاحزاب آیت ۲۱،
- ج ۱ ص ۷۷، ملک سنز، فیصل آباد ۱۹۸۱ء ۲۳- سورۃ العلق آیت ۴، ۵،
- ۶- سورۃ الشمس آیت ۹، ۱۰، ۲۴- سورۃ البقرہ آیت ۳۰-۳۴،
- ۷- التحریم آیت ۳، ۲۵- امام مسلم، الجامع الصحیح: کتاب الفضائل
- ۸- سورۃ آل عمران آیت ۱۳۲، باب من خلقہ صلی اللہ علیہ وسلم،
- ۹- سورۃ النحل آیت ۷، ۲۶- ابوداؤد سجستانی، الجامع السنن ج ۴
- ۱۰- سورۃ آل عمران آیت ۳۱، ص ۲۶۳، طبع دہلی ۱۳۸۹ھ،
- ۱۱- سورۃ الاحزاب آیت ۳۶، ۲۷- سورۃ آل عمران آیت ۱۵۹،
- ۱۲- سورۃ آل عمران آیت ۳۲، ۲۸- ابن سعد، الطبقات الکبریٰ، ج ۲، ص ۳۸
- ۱۳- سورۃ النجم آیت ۳، ۲۹- ابن ہشام: السیرۃ النبویہ، ج ۱، ص
- ۱۴- سورۃ عبس، آیت ۱-۱۰، سورۃ الانفال ۳۰- ۶۲۰، طبع القاہرہ،
- آیت ۶۷، سورۃ الانعام آیت ۳۵، ابن ہشام، السیرۃ النبویہ، ص ۷۹۲،
- و غیرہ، ۳۱- قاضی محمد ثناء اللہ، شمائل و اخلاق نبوی،
- ۱۵- شاہ ولی اللہ دہلوی، جتہ اللہ البالغہ، ص ۸۶، عن محبت الطبری، تحقیق ڈاکٹر محمود الحسن عارف،
- ۱۶- سورۃ ط آیت ۱۴، ۳۲- ابن کثیر، السیرۃ النبویہ، ج ۲، ص
- ۱۷- سورۃ العنکبوت آیت ۴۵، ۳۸۹، طبع القاہرہ ۱۳۸۴ھ،
- ۱۸- ابن سعد، الطبقات الکبریٰ ج ۱۲، ص ۳۶۳ ۳۳- ابن ماجہ: السنن، کتاب الطلاق، باب
- ۱۹- امام البخاری، الجامع الصحیح، ج ۴، ص خیار الامۃ اذا اعتقت